



## МАЛАДЗІЛЬНЫ ВЯНОК

Пародыя

Ты мне здаешся  
школьніцай-дзяўчынкай  
У тым вянку рамонкавым сваім...  
\* \* \*

А можа, й мне узяць  
памаладзец...

Мікола ШАБОВІЧ

Гады ляцяць.

Даводзіцца пацець,  
Калі ўверх па лесвіцы

намецішся  
А ты ў вянку рамонкавым  
аж свецішся...

Дык можа,  
й мне узяць памаладзец?  
І вось аднойчы, лета як гуло,  
Натрапіў на паляну

я з рамонкамі  
І, прыгадаўшы

вусны твае тонкія,  
Вянок сабе ўдзябурыў на чало.  
Не ведаю, ці шмат памаладзеў,  
Ды, як вяртаўся

вуліцай вясковаю,  
Дзяды ківалі здзіўлена галовамі,  
А дзеўкі пахаваліся за хлеў!

Аляксандр БЫКАЎ.

г. Мядзел.

## Дыялогі

### ДАЖЫЦЬ ДА СТА ГАДОЎ

— Дзеду! Скажы, а як ты дажыў ажно да ста гадоў? — пытаецца маленькі Косцік.

— Усё дзякуючы таму, унучак, што нарадзіўся я ў 1917 годзе, — растлумачыў дзед.

### СЦІПЛЫ ТАТА

— Мама, а тата быў сціплым чалавекам?

— Вядома, бо інакш тата было б на пяць гадоў болей.

### АКУЛЯРЫ

Сустрэліся дзве сяброўкі.

— Вой, і ты ўжо носіш акуллары?! — здзівілася першая і з'едліва дадала: — Ну, затое так твае маршчыны будуць не-заўважнымі.

— І праўда! Да таго ж твае маршчыны стануць больш выразнымі, — не разгубілася другая.

### КУПІЎ ТАКСУ

— Навошта ты купіў таксу? — пытае сусед суседа.

— Ды каб усе мае дзедзі маглі адначасова яе глядзіць!

Даслаў Леў КАЗЛОЎ,  
г. Мінск.

### ДУМКІ ЎГОЛАС

Беднасць — не загана, загана — нежаданне ад яе пазбавіцца.

Экзамены могуць быць на носе, але веды — толькі ў галаве.

Калі цябе хваліць дурань, гэта яшчэ не значыць, што ты вельмі разумны.

Даслаў Барыс  
КАВАЛЕРЧЫК,

г. Гомель.



Старых п'яніц сустракаеш часцей, чым старых дактароў.

Франсуа Рабле, французскі сатырык.

Адна з самых распаўсюджаных хвароб — ставіць сабе дыягназ.

Карл Краус, аўстрыйскі пісьменнік.

Рэпутацыю доктара ствараюць знакамітасці, якія памерлі пад яго назіраннем.

Бернард Шоу, англійскі драматург і дзяржаўны дзеяч.

Сексуальная рэвалюцыя завяршылася поўнай перамогай вірусаў.

Патрык А'Рурк, амерыканскі пісьменнік і гумарыст.

У магутнасць дактароў вераць толькі здаровыя.

Альфрэд Конар, польскі белетрыст.

### РЭКОРД

Пародыя

...Каб ты стварыў мне лёгкі грэх.

Тамара МАЗУР

Быццам спеленькі арэх,  
Прыняла я лёгкі грэх.  
Быў душы маёй бліжэйшы  
Грэх у два разы цяжэйшы.  
Фінішам былых гадоў  
Стаўся грэх у сем пудоў.  
Заўтра я без абароны  
Грэх прыму вагой паўтоны.  
Уцягнулася, бы ў спорт,  
І іду я на рэкорд!

Пётр СЯМІНСКІ,

г. Гродна.



Мо тыя дзяўчаты купаюцца ў шчасці,  
Якія жывуць ля вайсковае часці?..

\* \* \*

Быў кавалерам хоць актыўным,  
Але, на жаль, неперспектыўным.

\* \* \*

Усякую красуню-прыму  
Разгледзець хочацца без гриму.

\* \* \*

Начальнік, падкраўшыся ўпотаі,  
Застукаў мяне... за работай.

\* \* \*

Ці дараваць мне, рашаеш сама ты,  
Нават тады, калі невінаваты.

Алесь КОРНЕЎ,

г. Баранавічы.

### ВАРОНА І ЛІСА

Байка

Варона раз купіла ў магазіне  
На зніжках сыр — па выгаднай цане.

Уселася паснедаць на хваіне,  
А можа быць, дарэчы, на сасне.

Ліса там, як на ліха, прабягала,  
Уверх сястрыца вочы падняла.

Убачыўшы Варону, запытала:

— За колькі сыр, сяброўка, узяла? —

Ды трук Варона хутка раскусіла.

Напэўна б пахваліў яе Крылоў,

Бо яго байкі ведала, любіла.

Схавала сыр пад левае крыло

І кошт ласунку гэтага назвала.

Ліса такой падставы не чакала.

— Заўмаг Барсук сказаў сакрэтна мне,

Што хутка сыр падымецца ў цане.

Разы ў тры, а можа, нават болей.

— Ды ну?! Цяпер не буду есці ўволю! —

Аж сконнула ад распачы Варона.

Сыр выпаў. І хто з'еў яго — вядома.

Уладзімір ГРЫШЧАНКА,

г. Гомель.



Сябры вяртаюцца з вечарынкi.

— Глядзі, — кажа адзін, — а мясячык квадратны!

— Ты моцна напіўся, ён — трыкутны, — прэрэчыць другі.

— Не спрачайцеся, — супакойвае іх трэці сябар. — Вы абодва кажаце праўду: адзін мясячык квадратны, а другі — трыкутны.

\* \* \*


На пікніку:

— Ды не, дарагая, трава зусім не сырая. Проста ты села на бульбяны салат пад маянэзам...

\* \* \*

— Наш дзядуля не вельмі раззлаваўся, калі яго правяралі на мытні?  
— Наадварот! Бо калі яго правяралі, то знайшліся ягоныя акуллары, якія ён згубіў тыдзень таму.

Пераклад з чэшскай Міхася СЛІВЫ.



На лугах, якія ў вясновы час шчодро залівае Арэса, у ліпенскія дні стракацяць краскі, гняздуюцца птушкі, шапочуць травы. Падаецца, што адвечны рух прыроды і маляўнічае раздолле надзяляюць гэтыя травы надзвычайнай жыццёвай энергіяй.

Менавіта так вырашыце вы, калі пакаштуеце духмяную гарбату, завараную на любанскіх травах. Зразумела, што лепш за ўсіх такі напой гатуюць мясцовыя гаспадыні. Вам спатрэбіўся ўнікальны рэцэпт гарбаты — ім валодае народны майстар Беларусі Ірына Яскевіч з вёскі Камуна. Яна ведае безліч мясцовых зёлак.

Водар любанскіх траў — жыццядайны напой.  
Кліча ў далеч лугоў сцэжка шчаснага лёсу.  
Я іду, і нястомна вандруюць са мной  
Аблачынкi-блізняткі па рацэ і ў нябёсах.

Лугавыя рамонкі пшчотна крану,  
Загляджуся ў блакіт на люстэрку Арэсы —  
Я вітаю вас, любяы сэрцу майму,  
Павянчаныя з небам абшары Палесся.

Прыйдзе час — і зіма замяце ўсе шляхі.  
Вось тады я травінку ў далонях сагрэю —  
Нагадаю пра луг ля Арэсы ракі,  
І адступяцца, знікнуць ліхія завеі.

Яўген ПЯСЕЦКІ.

## Фестывалі

# АЙДА НА БАРД-РЫБАЛКУ

З пятніцы і па панядзелак на Чыгірынскім вадасховішчы ў Быхаўскім раёне на радасць ўсім тым, хто любіць здаровы адпачынак на прыродзе, песні ля кастра і лёгкі пар бадзёрай лазні, пануе творчая атмасфера «Вялікай бард-рыбалкі».

У праграме восьмага фестывальнага сезона рыбалоўныя спаборніцтвы, конкурс аўтарскай песні, лазнева-здараўленчыя мерапрыемствы, свята кулінарыі «Кірмаш смаку», прыгатаванне і дэгустацыя найсмачнейшай фестывальнай юшкі, адкрыты турнір па пляжным валейболе сярод аматараў і прафесіяналаў на прызы кампаніі «Гродфуд», конкурс «Каралева бард-рыбалкі» ад Наталлі Наважылавай на прызы міжнароднай федэрацыі фітнесу, урачыстая закладка сімвалічных валуноў у бард-сцэжку і шмат чаго іншага. У свяце бяруць удзел аўтары-выканаўцы і музыканты з 11 краін свету.

— Галоўны акцэнт гэтым разам мы робім на выступленнях нашых юбіляраў Юрыя Рашанцава і Юлія Кіма, — падзяліўся аўтар ідэі і кіраўнік праекта



Сяргей КУЛЯГІН. — З 24 ліпеня на базе святочнай пляцоўкі працуе маладзёжны здараўленчы лагер, удзельнікі якога мелі магчымасць бліжэй пазнаёміцца з Юліем Кімам і паспяваць разам з ім песні. Вельмі раю нашым гасцям наведаць тэатр песні сям'і з Іерусаліма. Упершыню адбудзецца маштабны беларускамоўны канцэрт «Я нарадзіўся тут!» з удзелам такіх вядомых выканаўцаў, як Зміцер Вайцюшкевіч, Вераніка Круглова, Зміцер Бартосік, Кацярына Ваданосава. Гасцей фестывалю чакаюць новыя праекты і сюрпрызы.

Арганізатарамі мерапрыемства выступаюць Магілёўскі аблвыканкам і Быхаўскі райвыканкам, творчае аб'яднанне «Сваё асяроддзе», прадпрыемства «Магілёўаблтуррыст» і грамадскі савет па развіцці аграэкатурызму ў Магілёўскай вобласці.

Нэлі ЗІГУЛЯ. zigulya@zviazda.by